



AZƏRBAYCAN RESPUBLİKASININ NAZİRLƏR KABİNETİ

Q Ə R A R

“Pedaqoji fəaliyyətlə məşğul olma Qaydası”nın təsdiq edilməsi haqqında

“Təhsil haqqında” Azərbaycan Respublikasının Qanununda dəyişikliklər edilməsi barədə” Azərbaycan Respublikasının 2018-ci il 12 iyun tarixli 1189-VQD nömrəli Qanununun tətbiqi haqqında” Azərbaycan Respublikası Prezidentinin 2018-ci il 5 iyul tarixli 164 nömrəli Fərmanının 1.1.8-ci yarımbəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır:**

1. “Pedaqoji fəaliyyətlə məşğul olma Qaydası” təsdiq edilsin (əlavə olunur).

2. Bu Qərarla dəyişiklik Azərbaycan Respublikası Prezidentinin 2002-ci il 24 avqust tarixli 772 nömrəli Fərmanı ilə təsdiq edilmiş “İcra hakimiyyəti orqanlarının normativ hüquqi aktlarının hazırlanması və qəbul edilməsi qaydası haqqında Əsasnamə”nin 2.6-1-ci bəndinə uyğun edilə bilər.

Əli Əsədov
Azərbaycan Respublikasının Baş Naziri

Bakı şəhəri, 30 aprel 2020-ci il

№ 156

Azərbaycan Respublikası Nazirlər
Kabinetinin 2020-ci il 30 aprel
tarixli 156 nömrəli Qərarı ilə
təsdiq edilmişdir.

Pedaqoji fəaliyyətlə məşğul olma

QAYDASI

1. Ümumi müddəalar

1.1. Bu Qayda “Təhsil haqqında” Azərbaycan Respublikası Qanununun (bundan sonra - Qanun) 36-1.1-ci və “Ümumi təhsil haqqında” Azərbaycan Respublikası Qanununun 27.1-ci maddələrinə uyğun olaraq hazırlanmışdır və pedaqoji fəaliyyətlə məşğul olma qaydasını müəyyən edir.

1.2. Bu Qaydanın tələbləri Qanunun 2.3-cü maddəsi nəzərə alınmaqla Azərbaycan Respublikasının bütün ümumi təhsil müəssisələrinə şamil edilir.

2. Pedaqoji fəaliyyətlə məşğul olmaq hüququ olan şəxslər

2.1. Müvafiq ixtisas üzrə pedaqoji təhsilə malik olan şəxslər Azərbaycan Respublikasının ümumi təhsil müəssisələrində pedaqoji fəaliyyətlə məşğul olmaq hüququna malikdirlər.

2.2. Bu Qaydanın 3.2-ci və 3.3-cü bəndlərinin tələbləri nəzərə alınmaqla, müvafiq ixtisas üzrə pedaqoji təhsili olmayan ali təhsilli mütəxəssislərin də pedaqoji fəaliyyətlə məşğul olmaq hüququ vardır.

2.3. Qanunun 36-1.2-ci maddəsinə uyğun olaraq, aşağıdakı şəxslər pedaqoji fəaliyyətlə məşğul ola bilməzlər:

2.3.1. məhkəmənin qanuni qüvvəyə minmiş qərarı ilə pedaqoji fəaliyyətlə məşğul olması qadağan edilən şəxslər;

2.3.2. ağır, xüsusilə ağır cinayət törətməsinə görə məhkumluğu üstündən götürülməmiş və ya ödənilməmiş şəxslər;

2.3.3. fəaliyyət qabiliyyətsizliyinə və ya məhdud fəaliyyət qabiliyyətli olmasına, habelə bəzəndə tibbi xarakterli məcburi tədbirlərin tətbiqinə dair məhkəmənin qanuni qüvvəyə minmiş qərarı olan şəxslər;

2.3.4. Azərbaycan Respublikası Nazirlər Kabinetinin 2019-cu il 18 fevral tarixli 57 nömrəli Qərarı ilə təsdiq edilmiş siyahıda göstərilən xəstəliklərə görə pedaqoji fəaliyyətlə məşğul olmasına qadağa qoyulmuş şəxslər.

2.4. Azərbaycan Respublikası Təhsil Nazirliyinin təsdiq etdiyi "Müəllimlərin etik davranış qaydaları"nı pozduğuna görə əmək müqaviləsinə xitam verilmiş pedaqoji işçi 1 (bir) il müddətində pedaqoji fəaliyyətlə məşğul ola bilməz.

3. Pedaqoji fəaliyyətlə məşğul olmaq üçün ixtisas tələbləri

3.1. Bu Qaydanın 2.1-ci və 2.2-ci bəndlərində göstərilən şəxslər pedaqoji fəaliyyətlə Azərbaycan Respublikasının Əmək Məcəlləsinin 57-ci maddəsinə uyğun olaraq, təhsil sahəsinə aid olan qulluqçu vəzifələrinin Vahid Tarif-İxtisas Sorğu Kitabçası ilə müəyyən edilmiş ixtisas tələblərinə əsasən məşğul ola bilərlər.

3.2. Pedaqoji təhsilə malik olmayan ali təhsilli mütəxəssislərin yalnız bu Qaydanın əlavəsi ilə müəyyən edilmiş ümumtəhsil fənlərinin tədrisi üzrə ümumi təhsil müəssisələrində pedaqoji fəaliyyətlə məşğul olmaq hüququ vardır.

3.3. Bu Qaydanın 3.2-ci bəndində göstərilən halda pedaqoji təhsilə malik olmayan ali təhsilli mütəxəssislər baza təhsilindən asılı olaraq pedaqogika, psixologiya və təlim strategiyaları ilə bağlı Azərbaycan Respublikasının Təhsil Nazirliyi (bundan sonra – Nazirlik) tərəfindən təşkil olunan müvafiq ödənişsiz təlim kurslarına cəlb olunurlar. Təlim kurslarının keçirilməsi vaxtı, yeri, davametmə müddəti və digər şərtləri Nazirlik tərəfindən müəyyən edilir və bu barədə Nazirliyin rəsmi internet sahifəsində məlumat yerləşdirilir. Təlim kurslarını başa vurmuş şəxslərə forması Nazirlik tərəfindən müəyyən edilən sertifikat verilir.

4. Yekun müddəalar

4.1. Azərbaycan Respublikası Nazirlər Kabinetinin 2010-cu il 3 iyun tarixli 103 nömrəli Qərarı ilə təsdiq edilmiş "Ümumi təhsil pilləsinin dövlət standartı və proqramları (kurikulumları)"nın 6.3-cü bəndinə əsasən, kənd rayonlarında yerləşən dövlət ümumi təhsil müəssisələrində kadr çatışmazlığı olduqda, məzmun və mahiyyət etibarilə uyğun fənlərin (kimya-biologiya, biologiya-kimya, fizika-

riyaziyyat, riyaziyyat-fizika, riyaziyyat-informatika, informatika-riyaziyyat, tarix-coğrafiya, coğrafiya-tarix) müvafiq fənn müəllimi tərəfindən tədrisinə Nazirliyi məlumatlandırmaqla, təhsil müəssisələri tərəfindən yol verilir.

4.2. Pedaqoji fəaliyyətlə məşğul olmaq hüququ olan şəxslərin dövlət ümumi təhsil müəssisələrinə qəbulu Nazirlik tərəfindən keçirilən müəllimlərin işə qəbulu müsabiqəsinin nəticələrinə əsasən aparılır.

“Pedaqoji fəaliyyətlə
məşğul olma Qaydası”na

əlavə

**Ali təhsilin bakalavriat səviyyəsi ixtisaslarının (proqramlarının)
ümumi təhsil pilləsində tədris olunan fənlərə uyğunluğu**

Sıra №-si	Təsnifat üzrə ixtisasların (proqramların) şifri və adı		İxtisasın uyğun gəldiyi ümumtəhsil fənni
1	2		3
Humanitar və sosial ixtisaslar qrupu			
1.	050201	Filologiya (dil və ədəbiyyat göstərilməklə)	dil və ədəbiyyat
2.	050206	Tarix	tarix
Mədəniyyət və incəsənət ixtisaslar qrupu			
3.	050303	Instrumental ifaçılıq	musiqi
4.	050304	Solo oxuma	musiqi
5.	050305	Dirijorluq	musiqi
6.	050306	Bəstəkarlıq	musiqi
7.	050307	Musiqişünaslıq	musiqi
8.	050309	Estrada sənəti	musiqi
9.	050310	Xalq çalğı alətləri ifaçılığı	musiqi
10.	050312	Dekorativ sənət	təsviri incəsənət
11.	050318	Rəngkarlıq	təsviri incəsənət
12.	050319	Qrafika	təsviri incəsənət
13.	050321	Dizayn	təsviri incəsənət
Təbiət ixtisasları qrupu			
14.	050501	Riyaziyyat	riyaziyyat
15.	050502	Mexanika	fizika, riyaziyyat
16.	050503	Fizika	fizika
17.	050504	Kimya	kimya
18.	050505	Biologiya	biologiya
19.	050506	Coğrafiya	coğrafiya
20.	050509	Kompüter elmləri	informatika
Texniki və texnoloji ixtisaslar qrupu			
21.	050627	Elektronika, telekommunikasiya və radiotexnika mühəndisliyi	informatika
22.	050631	Kompüter mühəndisliyi	informatika

23.	050633	Memarlıq	təsviri incəsənət
24.	050641	Kimya mühendisliyi	kimya
25.	050655	İnformasiya texnologiyaları	informatika
26.	050656	Sistem mühendisliyi	informatika
Səhiyyə, rifah və xidmət ixtisasları qrupu			
27.	050809	Bədən tərbiyəsi və idman	fiziki tərbiyə
28.	050814	Məşqçi (idman növü üzrə)	fiziki tərbiyə
29.	050815	Bədən tərbiyəsi və idmanda reabilitasiya	fiziki tərbiyə